

Leħen is-Socjetà Muzikali
San Lawrenz
Belt Vittoriosa A.D. 1883



Welcome to BeBirgu!

BeBirgu

BeBirgu is Birgu's newest place to be!
Situated in the completely renovated
SAN LAWRENZ Band Club at the Victory Square.

BeBirgu welcomes you every day of the year
for drinks and great food
served in a European Brasserie setting
with a nice lounge style open air patio.

BeBirgu, San Lawrenz Band Club
Victory Square, Birgu

Tel: 77220077 | E-mail: Ed@bebirgu.com



Olde City Pub

is the Best

Restaurant, Take Away & Pizzeria

Prop. Michael Darmanin

99, St Lawrence Street, Vittoriosa

Tel: 21 663 614

Fava Woodworks Co. Ltd.

KW 17B, Corradino Industrial Estate, Paola
Tel: 2182 7650

Manufacturers of all types of Wooden Mouldings

*Showrooms at the Factory and
80, St. Joseph High Road, Hamrun*

SPECIAL PRICES FOR FURNISHED FLATS OWNERS

Kejkijiet għall-Parties tat-tfal

Agtżel bejn Bob the Builder, Barbie, Dora,

Princess, Superman, Hello Kitty, etc.

Ċempel lil Steffi fuq 99426970 jew

e-mail: steffibugeja@yahoo.com





Soċjetà Mużikali San Lawrenz

Belt Vittoriosa

Il-Kelma tal-President

Lawrence V. Farrugia

Festa mill-isbah mimlija b'dak kollu li taghmel il-Festa Maltija. Armar artistiku bi skultura tal-injam u nduratura tad-deheb, pavaljuni u bandalori ddisinjati minn artisti maghrufa, hafna nar u ta' kwalita' mill-isbah, marċi brijuzi b'entużjażmu kbir bil-folol tan-nies, kuncert tas-7 t' Awwissu mill-aqwa fuq wiehed mill-isbah plancieri li hawn f'Malta u fuq kolloxx temp hanin fejn stajna ngawdu lil Beltna mlibbsa għall-Festa tal-Patron tal-Belt Vittoriosa San Lawrenz.

Wara hamsa u erbghin sena norqod il-Fgura u ngħix il-Birgu, issa ergajt qieghed noqghod f'belti u għalhekk stajt ingawdi aktar il-festa bħal ma' huwa d-daqq tal-qniepen l-aktar it-tokki sbieh tal-qanpiena l-Kbira kmieni fil-Jum tal-10 ta' Awwissu. Iċ-ċelebrazzjonijiet esterni marru minghajr ebdha problemi u kien hemm kordinament mill-aqwa bejn l-entitajiet responsabbli mill-organizzazzjoni tal-Festa. Ta' min ifahhar lill-partitarji taghna għall-mod kif ġabu rwiehhom waqt il-marċi brijuzi.

Rigward is-sehem tal-Banda fil-ġranet tal-Festa, din kienet apprezzata minn kulhadd u ngħid grazzi lill-Kummissjoni li tiehu hsieb torganizza l-Banda b'impenn kbir u hafna xogħol li ma jidhirx. Il-hruġ tal-istatwa fil-31 ta' Lulju sar appuntament annwali għall-Vittoriosani u d-devoti ta' San Lawrenz u tmexxiet tajjeb hafna bħal ma sar fil-jiem tan-Novena u l-ġranet tal-Festa. Grazzi lill-Każin tal-Banda San Lawrenz li hadem wahdu biex il-hruġ tal-vara seta' jsir kif qieghed isir. Apprezzajt hafna l-mod kif l-Arcipriet taghna mexxa l-Funzjonijiet fil-Knisja bl-akbar devozzjoni imma ma nistgħux ngħidu l-istess għal min ikun fuq l-orgni. Id-daqq ta' noti waqt il-priedki tan-Novena m'għandhomx isiru kif ukoll il-kant meta ssir l-Espożizzjoni qabel il-Barka Sagrimentali għandu jibda hekk kif iċ-ċelebrant jibda jincensa lis-Sagrament.

Dwar il-mużika tal-Festa, meta spicċa Lorenzo Galea u dahal Diacono, lejliet San Lawrenz kien jindaqq l-Innu u l-Antifona ta' Vassallo imma issa qed jindaqq l-Innu ta' Vassallo u l-Antifona ta' Diacono. Nissuġgerixxi li lejliet il-Festa terġa' tibda tindaqq l-Antifona mill-isbah ta' Vassallo. Jekk din il-mużika ma tinstabx, fl-arkivju mużikali li l-Każin wiret mill-Familja Galea hemm kopja taghha.

Biex jittella' Kuncert ta' klassi bħal ma kellna fis-7 ta' Awwissu, li

kull min kien preżenti kellu kliem ta' tifhir u apprezzament, kemm għat-tema magħżula, għall-organizzazzjoni, għal-eżekuzzjoni u anke għad-direzzjoni ta'

dan il-kuncert, hemm bżonn hidma kbira ta' ppjanar u preparamenti. Wara li żarmajna u erfajna kolloxx bdejna nipprogrammaw u nahdmu għall-festa li ġejja u għax-xogħol u attivitajiet li għandna, l-aktar biċ-ċelebrazzjonijiet li ser ifakkru l-135 sena mit-twaqqif tal-banda.

Fil-preżent għandna kumitat entużjażmat u ngħid il-verita kultant jkunu għoddm ser jaqtgħuli nifsi. Minbarra ż-zewġ servizzi tal-Banda li fadal naghmlu fl-ewwel ġimgha ta' Settembru, biex immedjatament wara nhallsu l-Bandisti barranin, qegħdin naghmlu wkoll il-preparamenti għall-Birgu Fest fejn il-membri tal-Kumitat u Helpers b'sagrificju personali jarmaw Bar quddiem il-Każin biex jingabru fondi.

Ftit ġimghat wara se jsir programm vokali u mużikali biex jifakkru it-30 sena anniversarju tal-President. Dan hu l-kuncert li kellu jsir f'Gunju u gie pospost. Dan se jsir fis-Sala Parrokkjali fit-28 ta' Ottubru u nappella lill-membri taghna biex jattendu għal dan il-kuncert ta' klassi kif dejjem ghamlet il-banda taghna.

Diga' thejja programm ta' ċelebrazzjonijiet biex infakkru il-135 mit-twaqqif tal-banda li nifhem li fil-harġa li jmiss ikun ippubblikat. Ma' dan hemm programm ta' proġetti u xogħol fil-Każin fosthom is-sala tal-arkivju u l-intrata prinċipali. Minbarra l-impenn tal-Membri tal-Kumitat biex jitwettaq dan ix-xogħol, hemm bżonn il-flus li jiġu mill-attivitajiet li jiġu organizzati, mill-benefatturi u sponsors u mid-donazzjonijiet tagħkom. Hawn irrid ngħid grazzi lil dawk kollha li taw donazzjoni fil-ġabra (Arbular) li saret qabel il-festa fejn ingabret is-somma sabiha ta' €4612.

Fl-ahhar irrid ngħid grazzi lil shabi membri tal-Kumitat u helpers li kienu magħna biex wettaqna ix-xogħol tal-festa l-aktar fl-arma u ż-żarmar tal-plancier fil-lejl ta' Jum il-Festa. Grazzi u kompli imtlew b'entużjażmu għall-ġejjieni biex din is-Soċjeta' Ewlenija ta' Beltna tibqa' mixja fit-triq tal-progress.



Werrej

Il-Kelma tal-President.....	3
Il-Professor Ġużè Aquilina u l-Birgu.5	
Ir-Rużarju Mqaddes.....	6
La Scala Santa.....	6
Living in Denial.....	7
Super Palmiżi.....	8/9
Ghalina n-Nisa.....	10
John Bull.....	11
Wiċċ imb'wiċċ ma' Noel Gauci..	12/14
Attivitajiet Settembru / Ottubru.....	14

Editor

Simon Farrugia

Riklami

John Attard
Simon Farrugia
Lawrence V. Farrugia

Proof Reading

Bjorn Callus

Ritratti

Melvin Degiorgio
Noel Gauci
Lawrence Parascandolo
Elton J. Randich
Andre Xuereb

Ritratt Faċċata



Il-Banda Vittoriosana San Lawrenz waqt il-Programm 'Vittoriosa in festa' fuq il-Plancier Meravilja.

Stampat

 **BONNICI'S**
PRESS Est. 1924

36, Triq San Pawl, Valletta
Tel: 2122 4607 Mob: 9987 0603
E-mail: emibonnicis@gmail.com

PJAZZA REGINA VALLETTA

Everybody's Centrepiece




DELICATA
Family Winemaker
Since 1907



Soċjetà Mużikali San Lawrenz

Belt Vittoriosa

Il-Professor Ġuzè Aquilina u l-Birgu

minn Anton Attard

Fost il-persunaġġi distinti li f'xi żmien jew iehor ghexu 'l Birgu hemm il-Professor Ġuzè Aquilina. Ghalkemm kien Ghawdxi, f'żoghżitu, minhabba l-istudji tiegħu fl-Universita' f'Malta, ghażel li jghaddi biċċa sewwa jghix ma' zitu Regina f'din il-belt fit-triq ta' Sant' Anton. Jidher li hawn ghamel hbieb sewwa, ghax meta ggradwa bhala avukat, fir-riċeviment li kien ghamel, stieden lill-Ghaqdiet prominenti kollha Vittoriosani.

Aquilina hu wiehed mill-aqwa kittieba tal-Malti. Fost ix-xoghlijiet tiegħu hemm ir-rumanz storiku soċjali *Taht Tliet Salmiet*, li kitbu fis-sajf tal-1935, meta kien għadu joqghod il-Birgu. F'dan ir-rumanz, lill-Birgu jagħtih prominenza ġmliha. Fl-istess hin, meta taqra ċerti passaġġi fir-rumanz tintebah kemm kien sar midhla ta' din il-belt. Nghid dan, ghax meta kiteb dwarhom ma semmihomx kif huma magħrufa uffijjalment, iżda kif isibuhom in-nies tal-Birgu. Is-Sur tal-Posta tal-Ingilterra semmiegh kif nafuh ahna tal-Birgu – *Is-Sur tal-Miratur*. L-istess ghamel f'passaġġi iehor, fejn minflok il-Posta ta' Allemanja irrefera għaliha bhala *Fuq is-Sur tat-Toqba*. F'passaġġi ohra jsemmi ċ-Ċimiterju ta' San Lawrenz u t-Triq ta' Lhud...

Fuq Is-Sur tal-Miratur

Kien fuq dan is-Sur tal-Miratur li Aquilina, permezz ta' nisa mill-Birgu, ta' hjiel ta' kif kienu qed iħarsu, dik il-habta, il-biċċa l-kbira tal-Maltin lejn l-Ordni ta' San Gwann, minhabba l-imġieba xejn korretta ta' hafna mill-kavallieri f'tit qabel ma tkeċċew minn Napuljun. Biex ghamel dan, il-professur immaġina diskursata bejn xi nisa li kienu fuq is-sur, wara li xi kavallieri żgħażaġh imqarbin kienu għadhom kif għaddew minn quddiemhom. Wahda minnhom qalet hekk: *"Ara x'kull biċċa tnejn! Tkun qiegħda għal xoghlok, u ssib min ma jhallix b'sabrek. Dak id-daħk imċarrat, dak l-ghemiż, u kliem ta' żebliħ, mara Maltija ma toqghodx għalih kif gieb u laħaq. U, mhux sewwa xxewwex lil żewġek jew lil hutek jew lil missierek, ghax tfittixhom u ma ssibhomx. Imma xtaqtni kont raġel bħalissa ghax kont inhebb għalihom"*.

Mara ohra kompliet magħha: *"Bħalek ingħid jien. Imbagħad dawn, għal gieħna, huma nies li halfu li jkunu rġiel tajba quddiem Alla, Sidna Marija u San Gwann. Ajma j'ommi! Qaddisin jimxu fl-art! Halfu wkoll li jħarsu lir-romol u x-xebbiet. Minn harsien bħal dan Alla jħares lir-romol u aktar u aktar lix-xebbiet!"*.

Qabzet ohra: *Ma' niesna ma jithalltu qatt, hliet biex idahhluhom bejn il-basla u qoxriha. Ahna f'kollox aġar. Imbagħad, aħjar għalihom jekk huma nobbli; aħna, fil-faqar tagħna, ngħallmuhom fil-beraħ fejn joqghod il-gieħ!"*

Ghalkemm kien hemm xi tnejn li wrew li ma qablux magħhom, id-diskursata xejn ma kienet ibbilanċjata. Tant hu hekk, li dik li bdiet id-diskursata wieġbithom bla tlaqlieq: *"Imbierka qalbkom kemm thoss! Dawn huma żminijiet li żwieġna qegħdin ifittxu mnejn jaqilghu loqma ħobż u ma jżżibuhix. Uliedna magħluba, anqas xi nlibbsuhom ma għandna."* U kompliet:

"Tafu x'qalli wiehed li jaf jaqra u jikteb? Jekk żewġek tridu jibda jaqla' loqma mhux hażin, ibagħtu 'l-kavallieri 'l barra."

Xhud tat-tensjoni fost il-Maltin li kienet tidher dak iż-żmien ittihielna t-twegiba għall-kliem din il-mara, minn wahda min-nisa. Waqt li poġġitilha jdejha fuq halqa, widdbitha: *"Iskot, ghax l-aġru għandu għajnu u l-hajt għandu widintu."* Ohra qablet magħha:

"Sewwa qed tgħid. Il-lum, kif avżani żewġi, il-kliem qisu qabel tgħidu, ghax hliet sefsiefa ma tarax ma' wiċċek."

It-Toqba l-Qadima

Meta shab Ġan Anton Vassalli kienu qed ihejju pjan biex iħarrbuh mill-habs u minn Malta, Aquilina lill-Birgu tah sehem importanti biex seta' jsehh il-pjan tagħhom. Ghax biex seta' jsehh dan, kien jinhtieg xi ġifen. Ġanni, wiehed mis-shab tal-konfoffa, mar ifittex lil ċertu Markoras, Grieg kaptan ta' ġifen, magħruf għall-kutrabandu. Billi dan kien ipoġġi 'l Birgu, fil-hanut ta' Dovik tal-Qarn, Ġanni mar ifittxu hawn. Dovik qallu li kien għadu ma wasalx, ghax normalment dan jasal xi nofs siegħa wara nżul ix-xemx. Il-Prof. Aquilina ghażel post magħruf iehor fil-Birgu fejn Ġanni ghażel li jmur jistennieh. Kiteb li Ġanni mar iqatta' l-hin li baqa' fuq *is-Sur tat-Toqba l-Qadima* u mhux kif magħruf uffijjalment fuq is-Sur ta' Allemanja.



Iċ-Ċimiterju ta' San Lawrenz

Wiehed mill-karattri prominenti fir-rumanz ta' Aquilina hija x-Xiha ta' Wied Għafri. Xiha li tul hajjitha għamlet minn kollox biex rabbiet lil binha inkapaċitat serjament. Wara mewtu, u mghobbija bil-ghomor kif kienet, fi kliem Aquilina, bdiet tfittex li tiġi għaliha l-mewt. Minn tant ċimiterji, emmnet li kien possibbli li taqta' xewqitha jekk tmur tistennieha fiċ-Ċimiterju ta' San Lawrenz, il-Birgu. U hemm, fl-aħħar, irnexxielha tiltaqa' magħha.

Darba minnhom, id-deffien taċ-ċimiterju kien għadu kif haffer qabar biex jidfen fih katavru ta' raġel li kien miet bit-tuberkulozi. Waqt li kienet aljenata miexja thares lejn il-lapidi ta' whud li kienet taf, tfixklet fit-tebut li kien fix-xifer tal-qabar ġdid, waqghet fih u hija u niezla ġibditu fuqha. Bil-piż tiegħu li waqa' fuqha, il-mewt li tant xtaqet waslet u, kif kienet xewqitha, iltaqghet magħha u sabitha hemm.

It-Triq ta' Lhud

Din it-triq huma l-ftit li għadhom jiftakruha ghax iġġarrfet kollha kemm hi fil-gwerra li għaddiet. Il-Prof. Aquilina laħaqha, ghax kien joqghod fil-qrib. Din kienet xaqliba ohra fil-Birgu li ghamel referenza għaliha fir-rumanz tiegħu. Flimkien ma' Ġanni, iż-żagħżuġ li ġa semmejna, persuna ohra li Aquilina holoq fir-rumanz tiegħu hija Ester, bint il-Lhudi Ebenezzer, raġel makakk u halliel. Minn kif iddeskrivieha Aquilina, kienet tfajla mill-isbah. Għolja minn ġisimha, spallejha mdaqqsin neżlin helu helu, u minnhom herġin żewġ dirghajn mibruma, idejn f'tit somor, u għajnejn suwed kbar.

Ġanni raha għall-ewwel darba u helisha minn ghawġ serju meta, flimkien ma' missierha, xi bdiewa kienu ser iħaġġruhom wara li dan kien ilu jisraqhom u jqarraq bihom għal żmien twil. Fil-konfużjoni għajnejhom iltaqghu u bejniethom nibtet dik li l-Ingliżi jsibuha bhala *Love at First Sight*.

Wara li Ġanni kien spara u, bla ma jaf, qatel lil missierha meta sabu jisraq minn fuq il-mejtin wara t-taqtiegħa bejn il-Franċiżi u ż-Zabbarin, hass li kellu jmur il-Birgu biex jiehu hsieb Ester, li issa sfat wehidha għal kollox mingħajr ebda wens. Minkejja s-sogru, dahal il-Birgu nkiss inkiss u jsaqsi minn hawn u jsaqsi minn hemm, sab fejn kienet toqghod. Fejn? *f'dar fit-triq ta' Lhud*.

Ġmiel ta' rumanz miktub il-Birgu li, la darba tibdieh, ikollok seba' mitt sena sa ma tispicċah.





Soċjetà Mużikali San Lawrenz

Belt Vittoriosa

Ir-Rużarju Mqaddes *minn Fr Martin Mamo OFMCap.*

Ir-Rużarju mqaddes m'huwiex xi drawwa tal-imghoddi, m'huwiex xi talba ta' zminijiet ohra. It-talba tar-Rużarju qed tkun mfitxija hafna fid-dinja tal-lum. Dan huwa sinjal ta' mhabba lejn Ġesù u lejn Ommu Marija min-naħa tal-ġenerazzjoni li tielgħa. Fid-dinja li qed ngħixu fiha, din it-talba tghinna npoġġu lil Kristu fiċ-ċentru, kif kienet tagħmel il-Vergni Marija, li kienet timmedita f'qalbha dak kollu li kien jingħad fuq binha, u dak kollu li hu kien jagħmel u jghid. Meta nitolbu r-Rużarju nkunu qed ngħixu mill-ġdid l-aktar mumentu importanti fl-istorja tas-salvazzjoni u ngeddu fina l-mumentu sinjifikanti tal-missjoni ta' Kristu. Flimkien ma' Marija l-qalb tagħna timxi fuq il-passi ta' Ġesù. Lil Kristu npoġġu fiċ-ċentru ta' hajjina, ta' zmienna, tal-familja tagħna, tal-belt tagħna, permezz tal-kontemplazzjoni u l-meditazzjoni tal-misteri tal-ferh, tad-dawl, tat-tbatija u tal-glorja. Żgur li Marija tghinna nilqgħu fina l-grazzja li tiġi minn dawn il-misteri, u permezz tagħna tkun tista' **taġhti hajja ġdida** lis-soċjetà, billi ssahħah ir-relazzjonijiet ta' bejn il-bnedmin, u ssaffiha minn hafna tahsir, u twassalha għall-gharfien ġdid ta' Alla.



Ir-Rużarju, meta nitolbu sewwa, mhux b'mod mekkaniku u superficjali iżda b'mod profond u b'ġabra, jimliena bil-paċi u bir-rikonċiljazzjoni. Għandu fih il-qawwa li jgedded l-Isem imqaddes ta' Ġesù, li huwa msejjah bil-fidi u bl-imhabba fil-qalba ta' kull *Ave Maria*.

Ejjew irroddu hajr lil Alla tal-grazzja li jagħtina li nitolbu r-Rużarju mqaddes f'dan ix-xahar Marjan t'Ottubru.

Il-Papa Franġisku fil-15 t'Awissu 2013 kien staqsa hekk; "Intom titolbu r-Rużarju? Ir-Rużarju huwa t-talba li nitolbu ma' Marija, b'mod speċjali għandu dimensjoni ta' taqbidha fil-ġlieda tagħna kontra l-hazen."

Il-Papa Piu IX kien jghid; "għatuni armata li jghidu r-Rużarju u nirbah lid-dinja."

Ġwanni Pawlu II kien jghid; "ir-Rużarju huwa l-mod kif nikkontemplaw il-wieċ ta' Kristu minn għajnejn Marija."

San Ġorġ Preca kien jghid; "il-Madonna tkun qed tistenniena imqar sa nofs il-lejl b'ħames posti tar-Rużarju."

Mela, zomm kuruna fil-but u ibda mil-lum itlob ir-Rużarju.

NB. FUQ IT-TV CHANNEL 2000 fis-6.00 ta' filgħaxija ikun hemm ir-Rużarju kuljum dirett minn Lourdes u anki fit-8.00pm.

Kunu mberkin.

La Scala Santa

jikteb George Cilia

Fil-pjazza tal-Bażilika San Giovanni in Laterano, eżattament quddiem is-Sancta Sanctorum twaqqfet La Scala Santa. Hekk imsejha La Scala Santa, li twaqqfet fl-1589 għax fiha 28 tarġa tal-irham magħrufa bhala "Il Patriarchia" fl-istess blokk bini tal-Lateran. Fil-bidu "Il Patriarchia" kien jinfetħ għal dawk il-pellegrini li kellhom il-permess tal-Papa biex iżurru u jirċievu l-benedizzjoni tiegħu.

Skont legġenda medjevali dan it-taraġ ha l-forma preżenti fis-sena ġubilara tal-1450, iżda kien ilu li ġie trasportat lejn Ruma sa mis-sena 326 mill-Imperatriċi Helena, omm l-Imperatur Costantino. Sant' Elena ġarret magħha dawn it-turġien mill-Palazz ta' Pilatu f'Ġerusalem fejn Ġesù kien tela' u niżel kemm-il darba waqt il-proċess tal-kundanna għall-mewt. Aktar tard fis-sena 1723 Innoċent VII (1721-1724) ordna taraġ tal-injam li tpoġġa fuq dak tal-irham biex jiġi mħares minn xi ħsarat. Inhadmu toqob fl-injam mgħottija bi ħġieġa tonda b'mod li jidher id-demm li halla warah ir-Redentur tagħna. L-Insara li jżuru Ruma ma jonqsux li jinvistaw La Scala Santa, jitilgħu għarkobbtejh u jbusu l-ħġieġa tonda. Hafna mill-

Papiet telgħu b'devozzjoni kbira u riflessjoni profonda dawn it-turġien. Ta' min isemmi, fost l-ohrajn, l-aħħar vizita memorabbli tal-Papa Beatu Piju IX f'Settembru tal-1870 meta tela' għarkubbtejh fl-aħħar jum qabel ma beda l-inkwiet f'Ruma. Dan is-Santwarju famuż ġie mogħti f'idejn il-kumpanija tal-Passjonisti mill-istess Papa fis-sena 1853.



Is-Sancta Sanctorum

Fiz-zminijiet medjevali is-Sancta Sanctorum kienet il-kappella privata fir-residenza tal-Papiet, dedikata lill-Matri San Lawrenz sa minn żmien qabel tas-seklu VIII. Mill-bidu tas-seklu IX bdiet tissejjah is-Sancta Sanctorum l-aktar minhabba n-numru u l-importanza tar-relikwiji miżmuma f'dan il-post. Hafna dokumenti jsemmu kemm unuri prestigjużi kisbet il-kappella tal-Papiet għar-raġuni li l-funzjonijiet tal-Ġimgha Mqaddsa jiġu ċelebrati hemmhekk. "Fid-dinja kollha ma jeżistix post aktar sagru



Soċjetà Mużikali San Lawrenz

Belt Vittoriosa

daqs din il-kappella". Din id-deskrizzjoni kienet xierqa u ghadha valida sal-lum, anke jekk il-post ma ghadx għandu l-iskop prinċipali tal-bidu minhabba l-fatt li hafna

relikwiji u oġġetti prezzjużi ohra ġew trasferiti għal bnadi ohra.

Wara l-hsarat li sofriet bit-terremot tal-1277 is-Sancta Sanctorum ġiet restawrata mill-Papa Nicholas III (1277-1280) minn wiehed b'isem mghallem Cosmatus b'xogħol li bidel konsiderevolment il-bini originali. Is-Sancta Sanctorum xorta waħda baqa' meqjum minn Gregorius bhala l-aktar santwarju venerat ġo Ruma.

L-Arkitett Domenico Fontana (1543-1604) tqabbad jerga' jibni mill-gdid il-"Patrearchio" bil-kundizzjoni tar-rilokazzjoni mas-Sancta Sanctorum. Dan ix-xogħol twettaq kompletament biż-żieda ta' żewġ kappelli ġodda, waħda ddedikata lil San Lawrenz u l-ohra lil San Stiefnu.

Il-kappelli jinfindu ma' xulxin permezz ta' kuritur filwaqt li nbena artal ġdid fl-1977 dedikat lil San Lawrenz.

Tagħrif miġbur mit-III Edizzjoni 1988 La Scala Sancta



Il-Kappella ddedikata lil San Lawrenz fis-Sancta Sanctorum

Living in Denial

minn Simon Farrugia - Segretarju

Kulhadd kelma waħda kien wara l-10 t'Awwissu – Kx'Festa kbira kien hemm fil-Belt Vittoriosa. Din mhux xi haġa ġdida għax minn sena għall-ohra l-Festa tal-Patron tal-Belt Rebbieha qed tkompli tikber. U hija festa kompluta. Banda, Nar, Armar, Każin, Plancier Meraviljuż, Knisja Monumentali u hafna aktar. Imma forsi l-aktar haġa li jien kburi biha hi dik li l-folla massiva ta' nies fil-hafna marċi tal-briju qatt ma tirrivolġi għal xi tgħajir jew attackki personali. Qatt ma jghajru lil xi qaddis, jew bil-kliem hażin. Jew bil-lanżit lejn xi individwi għax l-ghanqud tal-gheneb ma jstax jintlahaq. Min jagħmel hekk ikun miskin li forsi sforz l-inferjorita' li jkollu ma jkollux triq ohra. Prosit partitarji Palmizi.

Matul il-granet tal-Festa tal-Patron hadt pjaċir nitkellem ma' dilettant kbir tal-Festi li kif jghid il-Malti qisu mejda tal-qubbajt. Dan beda jghidli kemm hija kbira l-Banda u l-Festa tagħna. Ghidtlu int suppost li ġej minn pajjiż kbir bhal Hal-Qormi mhux suppost tiskanta. B'umilta' ghidtlu nippruvaw naghmlu mill-ahjar. Dlonk qalli li l-Festa ta' San Lawrenz hija waħda kompluta. Fiha minn kollox u l-kumment l-aktar li laqatni kien dak meta semmieli l-Banda. Qalli l-Banda tagħkom hija Banda attiva. Komplu li ma tridx tistenna sena biex tara l-istandard u tisma' l-katuba tagħha. Għandha numru kbir ta' servizzi kemm fil-Parroċċa kif ukoll barra. U dak il-hin ghidtlu dik hija l-Banda tal-Birgu.



Wara l-Festa mill-ewwel iltqajna sabiex bdejna nhejju għal sena shiha attivita'. Il-każin tagħna m'huwiex tax-xahar t'Awwissu biss. Każin tas-sena kollha. Attivita' kontinwa. Fil-fatt nista' nghidilkom li s-sena d-dieħla b'kollox il-Banda ser tkun qed tagħmel seba' programmi mużikali. Ser nibdew bil-kbir fejn f'Jannar il-Banda tal-Birgu għas-sitt darba fl-istorja glorjuża tagħha ser tkun qed tirrappreżenta lill-pajjiżna barra minn xtutna. Fl-istess xahar ambaxxatriċi ta' Beltna fil-ftuh tal-V18. Ninsabu fil-konklużjoni tal-Programm tal-135 sena Banda. Programm ambizzjuż, imhejji bi professjonalita' u bl-ebda għaġla u paniku biex nghidu taparsi għamilna kummemorazzjoni. Diġa' nidejna kompetizzjoni pubblika għal-Logo 135 biex dan ikun lest għall-bidu tal-festegġamenti li ser ikunu mifruxa fuq sena shiha sabiex nonoraw lill-ewwel Banda tal-Birgu.



Il-Kummissjoni Banda qed tahdem fuq hafna affarijiet fejn ser isiru żewġ recordings kemm ta' marċi ferrieħa kif ukoll tal-funebri b'dawn tal-ahhar jtgħawdu tant mid-dilettanti li jaraw lill-Banda Vittoriosana San Lawrenz tiehu sehem fil-proċessjoni tal-Ġimgha l-Kbira. Diġa' għażilna t-tema għall-Programm tas-sena d-dieħla. U bil-haq serrhu raskhom hbieb. Mhux ser nikkuppjaw lil hadd. Dak inhalluh għal haddieħor biex jikkommemora dak li nkunu għamilna snin ilu. Originali bhal dejjem!

Għal-lum ser ikolli nhallikom għax fl-ahhar għandi ffit ċans u ha nara Musical. Illum għażilt il-Phantom of the Opera. Oops... Ma kellix ix-xorti illum għax inqata' d-dawl. Nispera li ma' jdumx ma' jigi. M'hemmx x'tagħmel tlaqt sal-uniku Palazz fil-Belt Vittoriosa niehu belgha te'. Iva ta' miftuh ikun dejjem mis-6.30 ta' filghaxija sad-9pm. U le x'jien ngħid! Dal-qtugh tad-dawl tilifli mohhi. Mis-7.00 ta' filghodu sa' tard bil-lejl ridt ngħid. Addios hbieb.



Soċjetà Mużikali San Lawrenz

Belt Vittoriosa

*'SYMPHONY OF LIGHTS'
IL-HADD 6 T'AWWISSU -
Wara marċ grandjuż show uniku
mis-Sezzjoni Żgħażaġh Palmizi*



*'VITTORIOSA IN FESTA'
'IT-TNEJN 7 AWWISSU -
Bit-tema originali
'A Symphony to Victory'
il-Pjazza ewlenija ta'
Beltna mimlija bin-nies
isegwu dan il-kuncert uniku
fuq il-Plancier Meravilja*

*'VITTORIOSA IN FESTA'
IT-TNEJN 7 T'AWWISSU -
Mument minn dan
il-Programm taħt id-direzzjoni
tas-Surmast Jonathan Abela*



S
U
P
E
R



Soċjetà Mużikali San Lawrenz *Belt Vittoriosa*

*L-ANTIVIĠILJA T-TLIETA 8 T'AWWISSU -
Massa ta' nies waqt it-tluġ tal-istatwa ta'
San Lawrenz jagħti d-dawl lill-għomja -
Ta' min jinnota li l-Banda mhux fir-ritratt*



*'LA NOTTE DI SAN LORENZO'
L-ERBGHA 9 T'AWWISSU -
Spettaklu uniku fil-Port il-Kbir -
Il-ħolma u l-għira ta' ħafna*



*MARĊ TE DEUM
L-ERBGHA 9 T'AWWISSU -
Ritratt panoramiku tal-marċ ta'
filgħodu fl-aqwa tal-briju tiegħu*

*JUM L-10 T'AWWISSU -
L-Istatwa ta' San Lawrenz,
Patrun tal-Belt Vittoriosa
quddiem Palazzo Huesca,
il-Palazz uniku fil-Birgu
li jinsab fiċ-ċentru
tal-Pjazza ewlenija*



P
A
L
M
I
Ż
I



Soċjetà Mużikali San Lawrenz

Belt Vittoriosa

Ghalina n-Nisa

minn MaryRose Gauci




Riċetta: Ross l-Forn

Għaz-zalza

2 mgħaref żejt
2 basal
4 sinniet tewm
2 qarabaghli mqatta' dadi
400gr kkapuljat taç-çanga
Bott corned beef žghir
2 mgħaref kunserva
200ml polpa tat-tadam
Mgharfa worchester Sauce
Dada tat-tigieg
200ml ilma
Bzar u curry

Għar-ross

400gr ross
3 bajdiet imhabbtin hafif
700ml ilma
350ml halib
100gr ġobon tal-hakk



Metodu:

Sahhan il-Forn 200C. Sahhan iż-żejt u qalli l-basal u t-tewm. Żid il-qarabaghli u l-ikkapuljat sakemm jiehu l-kulur. Żid il-curry, kunserva, polpa tat-tadam, ilma, worchester sauce, id-dada tat-tigieg u l-bzar. Halli jsir għal 15-il minuta u hawwad kultant. Żid il-corned beef.

Sakemm issir iz-zalza, hallat il-bajd, il-halib, l-ilma, il-ġobon u r-ross ġo dixx għoli. Żid iz-zalza u hallat kollox sew mill-qiegħ. Ahmi għal 15-il minuta, ohroġ mill-forn u erga' hawwad sew. Ahmi għal nofs siegħa ohra sakemm jihmar il-wiċċ.

Konverżjoni Temperatura tal-Forn

Bil-Malti	Fahrenheit	Celsius	Gas Mark
Baxx Hafna	275°F	140°C	1
Baxx	300°F	150°C	2
Baxx/Moderat	325°F	170°C	3
Moderat	350°F	180°C	4
Shun	375°F - 400°F	190°C - 200°C	5 - 6
Shun Hafna	425°F	220°C	7
Jahraq hafna	450°F - 475°F	230°C - 240°C	8 - 9



Ftit tagħrif dwar: Il-Ġinger

Meta tixtrih shih għandu jkun jidher li huwa shih u xott, bil-polpa soda u mingħajr tbajja jew makkjaturi, ukoll għandu jkollu kulur uniformi u mhux elastiku hafna. Għandek tiskarta dawk li jkollhom hafna partijiet li qed iċedu kif ukoll dawk li ma jkollhomx aroma intensa u gradevoli, bħal dik tal-qoxra tal-lumi.

L-għerq frisk merfugh f'borża tal-karti fil-frigġ iżomm fi stat perfett anke għal xahar. Jekk iżzommu barra f'temperatura tal-kamra trid tagħmel użu minnu fi żmien jumejn.

Il-ġinger huwa rifeşkanti, disinfezzant u tajjeb għad-diġestjoni. Jista' jgħin lil min ibati biċ-ċirkulazzjoni u jippreveni problemi ta' għeluq ta' vini, kif ukoll il-ġilda tixjeh inqas peress li huwa sinjur fil-vitamina A. Meta mehud f'forma ta' te' tajjeb għal min ibati bil-hruq ta' stonku. Il-ġinger fih il-minerali fosfru, kalċjum u potassa, kif ukoll il-vitamina A u C.





Soċjetà Mużikali San Lawrenz

Belt Vittoriosa

John Bull 1562 - 1628

jikteb Christopher Pisani

Nixtieq minn qalbi niringrazzja lil kull min kien parti minn din il-festa Suċċess li kellna. Suċċess fin-nar, suċċess fil-briju, suċċess fl-armor, u bla dubju ta' xejn suċċess mil-lat mużikali kemm waqt il-marċi kif ukoll waqt il-programm li kellna fuq il-planċier meravilja tas-Soċjeta` taghna. Ta' min jghid li issa, dan il-programm dahal sew fil-kalendarju ta' kull min iħobb il-mużika, u issa sar ukoll lezzjoni ta' kif isir programm dehen ta' festa kbira. Titpaxxa tisma' l-banda ddoqq u titpaxxa thares lejn il-planċier; it-tnejn jikkumplementaw lil xulxin. Imma issa nerġghu naqbd u r-rutina ta' matul is-sena u nerġa' nlaqqakom ma' kompożitur famuż iehor ingliz. Din id-darba niltaqghu ma' John Bull.

John Bull tweled fis-sena 1562. Mhux maghruf sew jekk tweledtx f'Somerset jew Londra. Fl-1573, Bull dahal jagħmel parti mill-kor tal-Katidral ta' Hereford. Sena wara ingħaqad mac-Chapel Royal ta' Londra, fejn hemmhekk studja ma' John Blitheman u William Hunnis. Barra l-kant, Bull studja wkoll l-orgni. Fl-1582, Bull ingħata l-ewwel impjeg tieghu ta' organista fil-Katidral ta' Hereford u ftit wara lahaq għalliem tat-tfal iż-żghar tal-kor.

Fl-1586, Bull irċieva *degree* mill-Universita` ta' Oxford. Fl-1591, wara l-mewt ta' John Blitheman, Bull lahaq organista tac-Chapel Royal. Sena wara, fl-1592 irċieva d-dottorat minn Oxford fil-mużika. Erba' snin wara, fl-1596, Bull sar l-ewwel Professur tal-Mużika f'Gresham College fuq rakkomandazzjoni tar-Reġina Elizabetta. Hemm min jghid li bejn 1601 u l-1602, Bull kien intbghat mir-Reġina Elizabetta bhala spjun fl-Ewropa. Jista' jghati l-każ li r-raġuni kienet ukoll għal raġunijiet ta' sahha. Li hu żgur hu li qatta' xi żmien fi Brussell. Mal-mewt tar-Reġina Elizabetta, lahaq King James. Dan King James kien baġhat għal Bull biex jerga' lura l-Ingilterra. Mal-wasla tieghu lura pajjiżu, Bull malajr ha l-fama ta' kompożitur abbli, organista mill-iprem u mprovizzatur ta' hila.

Apparti li kien mużiċista ta' hila u kompożitur mill-iprem, kien ukoll tajjeb biex jidhol fil-problemi. Fl-1597, meta beda jahdem f' Gresham College, kellu josserva ċerti kriterji

fosthom li joqghod fil-Kulleġġ stess u jghati diskors inawgurati fit-tieni gimgha ta' Gunju fil-preżenza tas-Sindku (li kien l-Isqof ta' Londra). Hu ma kellux fejn joqghod fil-Kulleġġ għaliex it-tifel ta' Thomas Greshem, il-Professur tal-Mużika ta' qabel ma lahaq Bull, kien għadu jghix hemm. Allura, Bull iddeċieda wahdu li jqabbad bennej, iwaqqa' l-hajt li kien hemm jifred il-kamra li kellu mal-kamra li suppost kellu

u b'hekk niffidhom f'wahda u sfurzah biex johroġ minn hemm. Ghaxar snin wara kien sfurzat li jitlaq mill-inkarigu li kellu fil-Kulleġġ nhar l-20 ta' Diċembru 1607 għaliex kellu tifla qabel iż-żwieġ minn Elizabeth Walter. B'hekk tilef is-sors li kellu ta' dħul finanzjarju u anke saqaf fuq rasu. Jumejn wara li tilef ix-xogħol tieghu fil-Kulleġġ, Bull għamel petizzjoni biex ikollu liċenzja taz-żwieġ, imma xorta wahda baqa' qatt ma resaq lejn dan il-Kulleġġ. Bull iżzewweg lil Elizabeth Walter fl-1607.

Ftit wara li kkompona 7 biċċiet mużika għal *keyboard*, f'Ottubru tal-1613 Bull kellu jitlaq mill-Ingilterra wara ghadab kbir mir-Re nnifsu u anke mill-Isqof ta' Canterbury. Ir-raġuni kienet li seta' kien hemm xi forma ta' Adulterju fin-nofs. Bull mar jghix fi Flanders, Belġju, fejn fl-1615 il-Katidral ta' Antwerp appuntah bhala

assistenzant organist. Fl-1617 lahaq bhala organista titular tal-katidral ta' Antwerp.

Bull kien wiehed mill-iktar kompożituri famużi tas-17-il seku. Mieghu kien hemm Girolamo Frescobaldi u Jan Pieterszoon Sweelinck. L-unika pubblikazzjoni li kellu kienet dawk is-seba' biċċiet mużikali għall-*keyboard* li jagħmlu parti mill-pubblikazzjoni Parthenia li tikkomprendi siltiet mużikali ta' żewġ kompożituri ohra, William Byrd u Orlando Gibbons. Hemm min jikkredita l-Innu nazzjonali Brittaniku (God Save the King) lil Bull, għalkemm m'hemm evidenza ċara. Bull miet nhar it-12 ta' Marzu tal-1628. Il-kawża tal-mewt tieghu m'hiex maghrufa. Li hu żgur hu li Bull indifen fil-Katidral ta' Antwerp. Anke wara mewtu, Bull qatt ma rega' lura lejn art twelidu.



IKLA FAMILJARI

Southport Restaurant, M'Xlokk

nhar il-Gimgha 15 ta' Settembru, 2017 mit-8pm il-quddiem

MENU

Bruschetta – Buffet ta' Pasta u Pizza –

Semi Freddo – Tazza Inbid/ Soft Drink

Prezz: €17 li jinkludi t-trasport



Wiċċ Imb'wiċċ ma' Noel Gauci

minn Paul Micallef

Minn kemm ili naghmel dawn l-intervisti, forsi aqta' lil Eugenio Pellicano, Noel hu l-aktar wiehed li hu qrib tieghi u forsi nafu wkoll kemmxejn iktar mill-oħrajn.

Noel fortunatament (jew sfortunatament), nehhi l-futbol, ghandu l-istess delizzji tieghi, ihobb l-istess affarijiet li nhobb jien li jinkludu l-festi, il-Ġimgha l-Kbira, il-każin u dak kollu li ghandhom x'jaqsmu magħhom. Għalhekk dawn l-affarijiet komuni għat-tnejn qarrbuna lejn xulxin u hdimna flimkien u jien naf xi jsarraf Noel. Lil Noel f'kull kariga li kellu u li ghandu jifja' ruhu u għismu fiha u bl-eneġġija ma tieqaf qatt jagħmel biċċa xogħol tajba u li tista' tafdah b'għajnejk magħluqa għax biċċa xogħol f'idejn Noel tfixser biċċa xogħol kompluta u tajba.

Twanny

Ma nistax ma nibdiex nikteb dwar Noel mingħajr ma nsemmi lil missieru Twanny li t-tnejn kienu jinhabbu b' imhabba u b' ammirazzjoni lejn xulxin. U jien naf sew x'qed nikteb! Noel bit-telfa ta' missieru tilef missier, l-akbar habib u punt ta' riferenza fejn bil-pożittività li kellu Twanny kien jikkalmah f'sitwazzjonijiet fejn Noel kien ikun nervuż jew forsi kienet taqbiżlu. Il-vojt li halla fih hija xi haġa indeskrivibbli u qalli li għadu jahseb fih kull hin u kull mument tal-gurnata.

Twelid, magħmudija u isem

Intant Noel twieled fl-isptar tal-Blue Sisters, San Ġiljan fit-18 ta' Ottubru tas-sena 1972. Interessanti hafna li Noel gie mghammed darbtejn. Dan għaliex minhabba li Noel twieled kmieni hafna (iddejjaq hemm ġew hej!) ta' 7 xhur għax beżghu li ma jibqax haj u hekk għammduh mill-ewwel. Imbghad reġghu għammduh b'mod iktar kalm u formali iktar tard fil-knisja ta' San Lawrenz. U interessanti iktar għaliex issemma Noel. Ir-raġuni kienet li minhabba li hu kellu jitwieled fil-Milied iżda twieled qabel xorta gie deċiż li jissemma' għall-Milied... Noel.

Tfulija

It-tfulija ta' Noel kienet normali ta' dawk iż-żminijiet, skola u Museum. Noel qalli li l-formazzjoni li ha mill-Museum għadha tghodd sal-lum il-gurnata. Kien żmien sabih hafna li ma jinsa qatt fejn flimkien ma shabu taht is-superjur Frankie Chetcuti mill-Birgu stess għamel hemm sa kwazi sittax -il sena tant li shabu kienu tawh il-laqam ta' San Franġisk. Fiz-żoghżija praspas ma naqsux fejn flimkien ma Dominic Parascandalo (iċ-chopper iż-żghir) għamlu karriera twila johorġu flimkien, jahdmu għall-festa, jittantaw ix-xemx għaddeja, insomma flimkien għaddew żmien li ma jintnesa qatt.

Ġenituri

Missieru Twanny li kien mill-Birgu kien dahal fitter it-tarzna ta' eta' żghira fejn fl-aħhar tal-karriera tiegħu kien spicċa bhala foreman il-machine shop. Kif tafu u kif tiftakruh żgur kien attiv hafna fil-każin, fil-festa, fil-palk insomma mhux ta' b'xejn li ibnu Noel hu daqshekk involut għax iddakar minn missieru u kif jghid il-Malti... il-fula bint il-miżwed u

r-razza dejjem tiġbed. Tajjeb nikteb ukoll li anki f'din ir-rubrika jien kont intervistajt lil missier Noel ukoll. Kif forsi tiftakru sew Twanny halliena s-sena l-oħra eżattament fl-1 ta' April. Omm Noel, Ġorġina ukoll mill-Birgu mietet fit-18 ta' Diċembru 2001 wara l-marda twila u kiefra tal-kankru fejn kienet mara qaddisa li dejjem hadet hsieb il-familja.



Huh

Noel għandu huh iżgħar minnu b' sitt snin bl-isem ta' Stefan. Stefan hu ukoll persuna popolari hafna fil-qasam tal-apparat tal-hoss. Għal Noel u speċjalment għan-neputijiet, Stefan ifisser hafna vera kif qalli Noel li għandhom karattru totalment differenti hu u huh imma jieħdu hsieb xulxin kif għandhom ikunu l-aħwa.

Zija u kunjati

Persuna oħra li tista' titqies bhala *extended family* hija zitu Mary li tiġi oht ommu li għadha toqghod fl-istess residenza ta' huh u missier Noel. Minhabba li hi persuna bi problemi fil-mobilità Noel jieħu hsieb ċerti bżonnijiet tagħha speċjalment fl-ikel qisha kienet ommu.

Apparti l-familja Noel ukoll wera l-apprezzament tiegħu għall-kunjati Ninu u Guza li huma nies ta' rispettt kbir u s-support li jsibu mingħandhom bhala familja speċjalment fejn jidhlu t-tfal huwa kbir hafna u ma jafx kif xi darba jista' jroddulhom lura.

Edukazzjoni

Bhala skola primarja Noel mar l-iskola tas-sorijiet ta' St. Francis ta' Bormla (li kont immur jien fiha wkoll) u bhala skola sekondarja mar il-Junior Lyceum f'Tal-Handaq, Hal Qormi. Wara hu mar it-Technical Institute

in-Naxxar fejn hemmhekk ġab id-diploma tad-draughtsman fejn bhala student haddiem hu dahal bhala apprentice mal-Enemalta fejn kien iwasslu x-xogħol il-mibki Joe Gellel. Wara hu għamel eżami mal-gvern u dahal jahdem ir-Registru tal-Artijiet fejn għamel hemm 22 sena. 7 snin ilu huwa gie promoss bhala Senior Technical Officer ġewwa d-Dipartiment tal-Artijiet.

Żwieġ u Uljed

Kienet proprja il-festa ta' San Anard ta' Hal Kirkop eżattament fit-22 ta' Awwissu tas-sena 1999 li Noel iltaqa' ma' dik li t-taljani jsejhu '*L' anima gemella*' li kellha tkun martu jew kif jghidu l-Ingliżi "*his better half*". Din kienet tfajla żurriqija bl-isem ta' Maryrose, xebba Agius li serqitlu qalbu u tellagħtu fuq l-artal f'għeluq żmien Noel fit-18 ta' Ottubru 2002. Noel qalli li Maryrose hija dik il-persuna l-aktar impotanti fil-hajja tiegħu. Hija l-fus tal-familja u apparti dak kollu li tagħmel għall-familja hija ta' support kbir għalih fejn tidhol il-festa u l-Kažin. Kienet il-persuna li kulhadd jixtieq li jkollu hdejh f' mument diffiċli bhal ma kienu fit-telfiet tal-ġenituri tiegħu. Hija dik il-persuna li tieħu hsieb kollox u kollox *up to date* (nista' nikonfermah





Soċjetà Mużikali San Lawrenz

Belt Vittoriosa

jien għax taħdem miegħi). Jekk ma tkunx hi Noel qal ma jafx x' jagħmel. Minn dan iż-żwieg Noel għandu żewġ subien simpatici u helwin li huma il-mimmi ta' għajnejhom. Dawn huma Karl li illum għandu 8 snin u Loran (jista' jonqos!) li illum għandu 6 snin.

Sehem fil-Kumitati

Noel għamel hafna snin fil-kumitat tal-festa u okkupa diversi karigi. Wara t-twaqqif ta' banda ġdida fil-Birgu bl-isem ta' 10 ta' Awwissu, Noel ġie mahtur segretarju fil-perjodu qasir u mqalleb ta' din is-soċjeta'. Meta din il-banda sfaxxat Noel reġa' ingħaqad għal perjodu taż-żmien kemm fil-kumitat tal-festa u anke fil-kumitat tal-każin.

Għalkemm ma kienx fil-kumitat tal-festa Noel il-hin kollu jehwden kif se jġib il-fondi għall-festa tant li għal numru ta' żmien kien jagħmel lotterija fix-xahar li kienet thalli ammont sostanzjali, kien anke jirranġa sabiex jagħmel souvenirs u tokens tal-festa kif ukoll anke sa din is-sena għadu jiehu hsieb il-kalendarju tal-festa li johroġ kull sena flimkien miegħi u Christian Raggio. Ta' kull sena jirsisti biex ikollna ritratti mil-isbah li anke permezz tar-reklami jhalli wkoll fondi neċessarji għall-festa. Noel sa din is-sena stess ha hsieb ukoll dak kollu konness mal-baned mistiedna fil-festa ta' San Lawrenz fejn jidhlu free drinks, partituri u permessi.

Għajnuna u Kapaċità

Minhabba l-kapaċità li juża l-kompjuter speċjalment is-sistema tal-photoshop, hu kemm-il darba jgħin lil Fr. John Avellino sabiex il-programm tal-festa jkollu l-ahjar preżentazzjoni speċjalment fl-ghazla tar-ritratti. Noel stess qalli li ma tkunx id-dedikazzjoni ta' Fr. John il-programm tal-festa ma jkunx daqshekk professjonali u johroġ fil-hin. Fil-fatt huwa jiehu hsieb jġiri wara l-materjal u reklami u jgħaddih lil-Fr. John. Noel hu wkoll organizzatur tajjeb hafna kemm b' mod volontarju u anke meta jitqabbad minn kompanija privata. Għandu d-don u t-teknika li kapaċi jikkontrolla massa ta' persuni f'daqqa u l-karatteristika tiegħu hi li mhux jieqaf quddiem il-problema iżda jfittex u jsib is-soluzzjoni.

Ġimgha l-Kbira

Noel bhali hu diletant kbir tal-Ġimgha l-Kbira, fejn għall-hafna snin flimkien ma' Noel Castillo kien jippubblika direttorju tal-wirjiet tal-Ġimgha l-Kbira li kienu jsiru f'pajjiżna. Tista' tgħid li ftit kienu daww is-snin li ma hax sehem fil-purċissjoni tal-Ġimgha l-Kbira fejn għall-perjodu ta' disa' snin refa' fil-vara l-kbira. Għandu wkoll għal qalbu hafna l-wirjiet tal-Ġimgha l-Kbira speċjalment il-Wirja Getsemani li kienet tiġi organizzata fil-Każin tal-Banda San Lawrenz u li s-sena li għaddiet 2016 ma ntematx minhabba diversi raġunijiet. Kienet bl-inizjattiva tiegħu u ta' siehbu Simon Farrugia li din is-sena l-wirja reġgħet saret għalkemm b' mod differenti fuq skala ridotta. Iva kien sodisfazzjon kbir għal Noel li din is-sena ttellgħet parti mil-wirja Getsemani fis-sular t' isfel tal-każin u saret ukoll ix-xena tal-flagellazzjoni fl-intrata majestuża tal-Każin. La semma' l-wirjiet dhakna wahda meta ftakarna li f'Hamis ix-Xirka konna nixtru salib tal-fjuri minn fejn iċ-ċimiterju tal-Addolorata, norbtuh mal-bonnet tal-karozza, il-marċi funebri full-on u nduru l-wirjiet li dak iż-żmien kienu jghoddu għall-hafna inqas mil-lum, u fl-ahhar nispiċċaw għand il-primu għal dik it-tużżana ravjul. Kemm kien żmien sabih!

Każin tal-Banda

Wara l-mewt tal-mahbub missieru Twanny, Noel ġie avviciinat mill-President li kwazi b' mod naturali jiehu post missieru fil-kariga prestiġġjuża ta' Vici-President. Ma kinitx deċizzjoni faċli għalih però fl-ahhar iddeċieda u laqa' din l-istedina. Din il-kariga reġgħet xegħlet f'Noel dak l-entuzjażmu u l-hegga li huma tant sinonimi miegħu. Hekk anke

bil-koperazzjoni u s-sapport tal-membri l-oħra tal-kumitat li qed jahdmu id f'id f'armonija u diġa' qed jinhass ċertu pass iktar veloċi ta' ċertu proġetti li ilhom biex isiru. Kif qalli, sab u qed isib sapport kbir min-naha tal-President is-Sur Lawrence V. Farrugia fejn ir-rabta li nbriet bejn Noel u Lorry illum il-ġurnata hija kbira hafna. Peress li Lorry din is-sena kien impenjat fuq affarijiet personali Noel dahal bir-ras għax-xogħol fejn flimkien mal-



kaxxier Adrian Saliba saru hafna proġetti fejn fost dawn semma' t-tisbieh tas-sala tal-kunċerti, ż-żebgħa tal-aperturi tas-sular ta' fuq u proġetti oħrajn.

Hsibijiet għall-futur

Wahda mill-iktar xewqat li kellu kienet li terġa' ssir il-wirja Getsemani u din vera kif diġa' semmejt fuq skala ridotta flimkien ma' shabu reġgħet saret. Dahal għall-commitment li jagħmel gabra ta' €5 fix-xahar minghand grupp ta' membri li jiehu l-opportunita' biex jirringrazzjahom u b'dawn il-fondi jagħmel bnadar ġodda. Jekk insemmlkom kemm għandu proġetti jġiru fil-garigori ta' mohhu tibqghu mbellhin. Tipika ta' Noel din, però persważ li jasal. Tkellimna wkoll fuq il-plaċier li din is-sena kif qalli kien biċċa uġiħ ta' ras, peress li hafna mill-membri tal-Kumitat m'għadhomx zghar u dan jirrikjedi hafna xogħol ta' tqandil u hemm it-toqol u piż, però kif qalli grazzi għal kulhadd sar u żżarma matul il-lejl. Din kienet idea oħra tiegħu u jekk Alla jrid din is-sena ser jinzebgħu l-istaneg tal-qafas tal-istess plaċier.

Kif qalli Noel fl-2008 kien diġa' jiffirma parti mil-Kumitat tas-Soċjeta' però kien ukoll membru fil-Kumitat tal-Festa wkoll. Kif qal tajjeb huwa irrimarka li bil-kwantita' enormi ta' xogħol li jirrikjedu ż-żewġ Kumitati trid tkun taħdem full time u bl-overtime biex tlahhaq max-xogħol. U billi Noel m'huwiex persuna li joqgħod bil-qiegħda u jsahhan is-siġġu, dak il-perjodu hass li kellu jirriżenja mill-kumitat tal-każin u baqa' f'tal-festa biss. Dak iż-żmien Noel semma' li l-kumitat tal-festa kien impenjat b'għexieren ta' kuntratti fis-sena ta' palkijiet, arbli fir-roundabouts eċċ u dan kien diġa' ż-żejjed aħseb u ara meta jasal l-armar tal-festa wkoll. Però illum Noel huwa biss membru fil-kumitat tal-każin u qiegħed għal qalbu hafna, diġa' qiegħed ihares lejn sena oħra ta' xogħol u proġetti fil-każin aktar u aktar fejn is-sena d-diehla il-banda tagħlaq 135 sena.

Snin memorabbli

Kif aċċennajt qabel, Noel minn ikunitu dejjem kellu għal qalbu l-festa tal-patron tagħna San Lawrenz. Meta staqsejt biex isemmilli xi festi li baqghu f'mohhu huwa aċċenna għall-erba' snin differenti li baqghu f'mohhu u m'huwiex ser jinsa qatt. F' ordni kronoloġika beda bis-sena 1990, is-sena tad-900 sena parroċċa. Dak iż-żmien Noel kien għadu l-iskola u kellu biss sbatax il-sena. Semmieli kemm kienu sbieħ daww l-iskrizzjonijiet f'diversi postijiet prominenti ta' Beltna fejn kull Sib t' Hadd kien imur bis-sellum fuq dahru jixgħel u jifti xi erba' bnadi differenti, iż-żebgħa tal-knisja li min jaf kemm il-lejl qatta' fuq l-iscuffolding jizbgħu fejn b'dahka qalli li dik is-sena kien sema l-eżerċizzji spiritwali ta' kulhadd. Semma' wkoll daww il-baned kuljum li saru



Soċjetà Mużikali San Lawrenz

Belt Vittoriosa

mil-31 ta' Lulju sal-11 ta' Awwissu apparti festi oħrajn reliġjużi li dejjem kienu akkumpanjati b'xi banda.

Insomma kif qal tajjeb Noel jahseb li f'Malta żgur li hadd u qatt m'hu ser jorganizza xi festa oħra b'daqshekk pompa kif saret il-Birgu fil-festa tal-1990. Sena oħra li aċċenna għaliha kienet dik tas sena ta' wara, jiġifieri tal-1991. Meta staqsejtu għaliex il-festa ta' dik is-sena baqgħet ġo mohhu qalli li personalment kienet l-iktar festa diffiċli għalih. Noel qalli li dak iż-żmien il-festa kellha żewġ pilastru kbar li kienet tistrieħ fuqhom. Dawn kienu Anton Gellel u Salvu Attard (il-hampi). Anton kien irriżenja mill-kumitat tal-festa fl-aħhar xhur tal-1990 filwaqt li Salvu kien għadu kif għadda mil-mewt ta' ibnu Lawrence għalhekk kien bil-viżtu ta' ibnu u ma kienx jinżel għall-armar. Dak iż-żmien kif qalli Noel kienu huwa, Swithun Duncan u Dominic Parascandolo li kienu nvoluti l-aktar fl-armar fil-kumitat. Meta wasal żmien l-armar, vera li ma kienx hemm il-kwantita' ta' armar li hemm illum pero' Noel qalli li kien jiġri sal-Knisja ta' Bormla peress li Salvu kien sagristan hemm u jispjegalu xi jrid jagħmel, jikteb fuq biċċa karta halli ma jinsix u jerga' jiġri sal-Birgu jiltaqa' ma' shabu u jibdedw jarmaw. Jiftakar li dak iż-żmien il-wires u l-hbula tal-pavaljuni kienu jsiru bis-sellum tal-injam mhux bil-*highup* bhal ma' jsir illum u l-wire tal-azzar kien jinqala' u jerga' jehel kull sena. Episodju li semmieli darba fost l-oħrajn jekk ma marx żball qalli li kien Marzu għaliex peress li ma kellhomx esperjenza trid tqis li Noel kien l-ikbar fl-eta' fost it-tlieta li huma u kellu biss sbatax-il sena u kienu bdew jarmaw kmieni dik is-sena. Qalli li kien qiegħed fuq is-sellum it-twil bl-extension miegħu qiegħed jarma l-faċċata tal-knisja u giet buffura rih qawwija u qalgħet is-sellum 'il barra minn mal-pilastru tal-faċċata tal-knisja u b'miraklu is-sellum reġa' dahal bejn il-pilastru avolja kien hemm Dominic iżomm is-sellum. Noel qalli li missieru Twanny kien qiegħed jarah bil-mohbi minn xi mkien u l-ghada qallu "*ibni ġbartlek għall-crane u l-faċċata tal-knisja li għad fadal armaha bih*"

u hawn Noel gieħ is-suspett u qalli li x'aktarx il-crane kien hallsu missieru u ma kien għabar xejn għaliex Twanny kien jinkwieta hafna jara lil ibnu jixxabat f'dak l-gholi.

Festi oħrajn li semmieli kienu dawk il-festi tal-1997 meta giet fostna r-relikwija tar-ras ta' San Lawrenz u dik tal-2006 meta sploda l-barkun bin-nar. Fejn f'din tal-aħhar jiftakar li ftit wara l-festa Noel kien qiegħed jieħu flixkun birra ma' missieru u qallu "x'festa dizastru kellna pa! Xita, splużjoni tal-barkun eċċ", u r-risposta ta' Twanny kienet "*Wegġa' xi hadd ibni?*". Noel wiegħbu li le, qabeż missieru u qallu "*mela morna tajjeb ibni*". Din kienet il-pożittività tipika ta' Twanny.

Għeluq

Kif tistgħu tindunaw ma' Noel stajt nibqa' nkellmu u kont nimla n-newsletter shiha pero' l-ispazju hu dak li hu. Fi ftit kliem u b'sinċerita' lil Noel niddekrivih bhala raġel ta' qalb tajba u ġeneruża, pero' anke sforz l-imhabba l-kbira li għandu lejn dak li hu palmiż ġieli li għal ftit hin titlagħu xi ftit it-temperatura pero' wara qisu qatt ma kien xejn. Noel hu wkoll sensitiv u jhoss li meta hu jew xi haddieħor jahdem bil-qalb u volontarjament ma jiġix apprezzat anzi xi drabi jihduha kontrihom. Fuq dan ġieli fetah qalbu miegħi u tkellimna fit-tul. Hu jinkedd ukoll meta jara u jisma nies passivi li b' idejhom fuq żaqgħom tajbin biss biex jikkritikaw u ma jbillux subghajhom.

Kelma wahda biex nagħlaq. Kellu bżonn kull rahal, belt, Soċjeta' jew anke saħansitra pajjiż ikollu persuni bhal Noel jew kif qed jissejjah illum wara n-nuqqas ta' missieru "il-Gauc". Dan għaliex minkejja li bhal uman iehor għandu d-difetti tiegħu pero' l-imhabba li hu għandu lejn il-familja u anke sforz it-time management tajjeb tiegħu l-impenn totali għal xogħol volontarju, issa b'risq il-kazin għandu mhux biss li jithares b'ammirazzjoni iżda għandu jkun xprun u mudell għall-oħrajn. Grazzi Noel, taqtax qalbek u nitfagħha a la ingliza... *keep it up.*

ATTIVITA' GHAX-XHUR TA' SETTEMBRU - OTTUBRU 2017

Il-Hadd 3 ta' Settembru
Il-Hamis 7 ta' Settembru
Il-Ġimgħa 8 ta' Settembru

It-Tnejn 11 ta' Settembru
L-Erbgħa 13 ta' Settembru
Il-Hamis 14 ta' Settembru
Il-Ġimgħa 15 ta' Settembru
Is-Sibt 16 ta' Settembru

Il-Hamis 21 ta' Settembru
Is-Sibt 23 ta' Settembru
Il-Hadd 24 ta' Settembru
It-Tlieta 26 ta' Settembru
Il-Ġimgħa 29 ta' Settembru
It-Tlieta 3 ta' Ottubru
It-Tlieta 10 ta' Ottubru
Il-Ġimgħa 13 ta' Ottubru
Is-Sibt 14 ta' Ottubru
It-Tnejn 16 ta' Ottubru
L-Erbgħa 18 ta' Ottubru
Il-Hamis 19 ta' Ottubru
Is-Sibt 21 ta' Ottubru
It-Tlieta 24 ta' Ottubru
L-Erbgħa 25 ta' Ottubru
Il-Ġimgħa 27 ta' Ottubru
Is-Sibt 28 ta' Ottubru

Servizz tal-Banda Festa San Girgor Sliema
JUM IL-BIRGU - Sehem fiċ-Ċeremonja ta' Tifkira
Festa Nazzjonali - Jum il-Vitorja .

Servizz tal-Banda Festa ta' Marija Bambina l-Isla
Fis-6.45pm Laqgħa tal-Kummissjoni Banda
Fis-7.00pm Laqgħa tal-Kummissjoni Birgu Fest
Fis-7.00pm Laqgħa tal-Kumitat Centrali
Pizza u Pasta Night f'Marsaxlokk
Fis-6.30pm Laqgħa Ġenerali Għaqda Kazini tal-Banda
Wara Riċeviment tas-70 Anniversarju tal-Għaqda

Festa Nazzjonali - Jum l-Indipendenza

Hlas tal-Bandisti
Hlas tal-Bandisti
Fis-7.00pm Laqgħa tal-Kummissjoni Finanzi
Fis-7.00pm Laqgħa tal-Kummissjoni Manutenzjoni u Proġetti
Fis-7.00pm Laqgħa Kummissjoni Birgu Fest
Fis-7.00pm Laqgħa tal-Kumitat Centrali

BIRGU FEST

BIRGU FEST

Fis-6.30pm Kunċert tal-Banda
Fis-7.00pm Laqgħa tal-Kummissjoni Birgu Fest - Rendikont
Fis-7.00pm Laqgħa tal-Kummissjoni Plancier
Fis-1.30pm Kunċert tal-Banda
Fis-6.30pm Kunċert tal-Banda
Fis-6.30pm Kunċert tal-Banda
Fis-6.30pm Kunċert Ġenerali tal-Banda
Fis-7.30pm Programm Mużikali '30 Sena President' fis-Sala Parrokjali

hsbc.com.mt

☎ 2380 2380

HSBC 

Approvat u mahruġ mill-**HSBC Bank Malta p.l.c.**, 116, Triq i-Arcisqof, Valletta VLT1444

MIFSUD GARAGE LTD.

IRONMONGERY

Għal dak kollu li wieħed ikollu b'zonn għad-dar

56, LA VALLETTE STREET, VITTORIOSA

Tel: 2180 7535

BUILDING CONTRACTORS, PLANT FOR HIRE

Cranes

Bobcats

Tower ladders


Mini skips

Concrete mixer with High up

356 99499623

paul.ciliabros@gmail.com

PAUL CILIA



assicurazzjoni fuq
il-hajja b'xejn meta
tixtri karozza

impenn fejn is-suċċess tiegħek

BOV

Bank of Valletta

BOV PERSONAL LOANS

2131 2020 | bov.com

Mahruġ minn Bank of Valletta p.l.c.,
58, Triq San Zakkarja, 4-Belt Valletta VLT 1100

Is-sejf personali kollu huwa suġġett għall-kriterji normali ta' sejf u għall-approvazzjoni finali mill-fergħa tiegħek tal-BOV. Il-benefiċċju ta' assigurazzjoni b'xejn fuq il-hajja huwa ta' massimu ta' €25,000 għal kull faċilità, sal-età ta' 69 sena jew sakemm tithallas il-faċilità skont x'jaghlaq l-ewwel. Japplikaw xi termini u kundizzjonijiet.



Breakaway Travel

Blacktown

George Vella
Managing Director

94 Cnr Main & Campbell Street
BLACKTOWN NSW 2148
PO Box 27, BLACKTOWN NSW 2148

Tel: 02 9622 7799

Fax: 02 9671 6706

Mobile: 0408 079 246

Email: gvella@breakawaytravel.com.au

*Proud to be associated with the Committee
of the St Lawrence Band Club, Vittoriosa, Malta*

